

Itemm il-missjoni tiegħu f' Benghazi

Nhar il-Ħadd 14 ta' Frar, għeluq il-75 sena tiegħu, l-Papa Franġisku aċċetta r-riżenja tal-E.T. Mons. Silvestru Magro OFM mill-kura pastorali tal-Vigarjat Appostoliku ta' Benghazi fil-Libja.

Fl-istess komunikat uffiċjali, maħruġ min-Nunzjatura Appostolika fil-Libja, l-E.T. Mons. George Bugeja nħatar bħala Amministratur Appostoliku tal-Vigarjat ta' Benghazi.



Fil-komunikat il-Papa Franġisku rringrazzja lill-Isqof Emeritu Silvestru Magro tal-ħidma kbira li wettaq u ta' kemm kien dejjem viċin l-Insara f' Benghazi.

Fl-istess ġurnata Mons. Magro ċelebra Quddiesa ta' ringrazzjament. Fil-bidu tal-quddiesa huwa rringrazzja lil Alla għal dak li tah, kif ukoll lil dawk li kienu viċin tiegħu matul dan iż-żmien, speċjalment fi żminijiet diffiċli li għadda minnhom.

Il-fraternità Franġiskana tal-kunvent tar-Rabat li issa hu qed jagħmel parti minna, il-familjari u l-ħbieb kif ukoll il-ġemgħa li jiltaqgħu fil-Knisja ta' Santa Marija ta' Ġesù, ir-Rabat, ħadu l-okkażżjoni biex ikantawlu u jawgurawlu għal għeluq sninu.

Wara l-quddiesa kulħadd ħareġ ħdejn il-bieb ta' barra u hemm qasam kejk għall-okkażżjoni. Awguri u *Ad Multos Annos*.

Jirċievu l-mandat mill-Papa

P. Stephen Magro, OFM u P. Marcello Ghirlando, OFM huma ż-żewġ Missjunarji tal-Ħniena mill-provinċja li kienu fost l-1,173 missjunarju tal-Ħniena li l-Papa Franġisku għażel biex fis-Sena tal-Ħniena jxerrdu l-Ħniena ta' Alla permezz tal-predikazzjoni u biex jaħfru erba' dñubiet riservati għas-Santa Sede.

Huma ingħataw il-mandat mill-Papa Franġisku f'ċerimonja li mexxa l-istess Papa fil-Bażilika ta' San Pietru nhar l-Erbgħa 10 ta' Frar, Ras ir-Randan, biex ikunu jistgħu jaħfru dñubiet konnessi mad-dispezz tal-Ewkaristija, mas-sigriet tal-qrar, ma' attentati fuq il-ħajja tal-Papa u jistgħu jaħfru wkoll lil xi saċerdot li kien kompliċi ma' xi ħadd ieħor f'xi dñub u tah l-assoluzzjoni sagramentali.



Xi tfisser tkun "Qaddis"?

Meta kont kappillan tal-Maltin ġewwa Adelaide, f'South Australia, daqs tlieta u tletin sena ilu, il-Knisja Kattolika kienet tagħmel riklam fuq it-televisjoni lokali. Mara zgħażuġha kienet tidher diehla fil-Katidral ta' Adelaide ma binha zgħir. Dan kif daħal ġewwa beda' jsaqsi lil ommu ħafna mistoqsijiet, kif soltu jagħmlu t-tfal. "Mum what is that?" U ommu, "That is an altar." "What is an altar for?" U ħafna mistoqsijiet oħra li hi b'ħafna ħlewwa u paċenzja kif taf tagħmel omm, tispjegalu.

Fl-aħħar ħares il-fuq u ra l-*stained glass* tat-twieqi b'ħafna figuri ta' qaddisin. "What are those?" qalilha. U hi, li qatt ma studjat teoloġija, dak il-ħin rat raġġ dawl tax-xemx diehel minn waħda mit-twieqi ikkuluriti ġewwa s-saqaf mudlam tal-injam tal-Katidral, u l-istess raġġ jieħu l-lewn tal-ħġieġa li kien għaddej minnha u qaltu, "Saints are people with God's light shining through!" Ma setgħatx tagħtih twegjiba aħjar. Naħseb lanqas l-aqwa tejologu ma kien ikun kapaċi fi ftit kliem jagħti definizzjoni hekk eżatta ta' xi tfisser tkun qaddis!

Li tkun qaddis hija r-regola u mhux l-eċċezzjoni kif forsi jaħsbu xi wħud. Aħna msejħin sabiex inkunu qaddisin u nħallu d-dawl

ikompli f'paġna 2

minn paġna 1

ta' Alla li jinsab jgħammar ġewwa fina, joħroġ minna u jiddi fuq dawk ta' madwarna u jdawwal d-dinja u s-soċjeta li nkunu qed ngħixu fiha. Imma d-dnub tagħna bħal itappan il-ħġieġ tat-twieqi ta' ruħna u dak id-dawl, li d-dinja tant għandha bżonn, jinżamm magħluq u mistur ġewwa fina.

Jeħtieġ għalhekk f'dan ir-Randan, f'dan il-Ġublew tal-Ħniena, inħallu dan id-dawl ta' Alla jemana minna nfusna, bil-kelma tagħna, bl-imġieba tagħna, bil-ħajja tagħna, bix-xhieda tagħna ħalli tassew inkunu kif sejħilna Kristu, "Melħ tal-art. Dawl tad-dinja". Flok noqgħodu nisħtu d-dlam tal-

injuranza u tal-ħażen ta' dinja li ma tridx taf b'Alla, nħallu d-dawl ta' Alla li hemm igħammar ġewwa fina, jiddi madwarna sabiex nitqaddsu u nqaddsu. Il-Mulej jagħtina s-Sliem!

P. Richard S. Grech, OFM
Ministru Provinċjal

Aħbarijiet mid-Definitorju Provinċjali

Id-Definitorju Provinċjali reġa' ltaqa' nhar it-Tnejn, 8 ta' Frar, 2016 ġewwa l-Kunvent ta' Santa Marija ta' Ġesù, fir-Rabat, fid-9.30am. Fil-bidu ta' din il-laqqgħa, qabel ma nqraw il-minuti, kien hemm preżenti Mr. Paul Camilleri, Financial Advisor tal-Provinċja, sabiex jagħti lil dawk preżenti feedback fuq l-investimenti tal-Provinċja, ix-xogħol ta' *Franciscus Limited* u tad-Dar tal-irtiri. Wara li telaq inqraw il-minuti tal-laqqgħa ta' qabel u ġew diskussi xi punti li ħarġu mill-minuti. Il-minuti wara ġew approvati minn dawk preżenti.

Fuq l-aġenda fost l-oħrajn kien hemm il-proġett ta' Londra, jiġifieri l-possibilità li aħwa minn tagħna jmorru Londra sabiex fi ftehim mal-Kustodja Inġliża, jmxexx waħda mill-parroċċi li din tal-aħħar għandha. Il-Kustodja Inġliża li tiddependi mill-Provinċja Irlandża għandha problema kbira. Hija magħmulha issa biss minn 29 patri, 7 minnhom anzjani u irtirati għal kollox u mit-22 li baqa', 7 minnhom huma anzjani l-fuq minn 80 sena. Il-parir tad-Definitorju Provinċjal huwa li jiġu nominati żewġ aħwa mill-Provinċja tagħna sabiex flimkien ma żewġ aħwa tal-Kustodja Inġliża, jiffurmaw tip ta' kummissjoni *ad hoc* li tkun tista' tressaq lejn xulxin il-fehmiet taż-żewġ entitajiet, sabiex għall-Kapitlu Provinċjali ta' Mejju 2017, titressaq proposta konkreta b'road map ta' kif jista' jittwettaq dan il-proġett. Inizjalment ikun hemm ftehim ta' tlett snin. Ħalli wara imbagħad jekk jirnexxi, jerga' jiġġedded. Bħala aħwa minn naħa tagħna ġew identifikati P.

Charles Grech ofm u P. Stephen Magro ofm. Il-Ministru Provinċjal issa jrid jikkomunika mal-Kustodju tal-Ingilterra Fr. Patrick Lonsdale ofm biex jinfurmah b'dan. Bħalissa kemm fil-Kustodja Inġliża kif ukoll fil-Provinċja tagħna qed issir il-Viżta Kanonika. Allura fil-ġimgħat li ġejjin wieħed ikun jista' jkompli fuq dan il-proġett li jekk jirnexxi, il-Provinċja Maltija jerga' jkollha preżenza oħra apparti dik ta' ħuna P. Victor Camilleri ofm.

Inġhata feedback ukoll mill-Ministru Provinċjal fuq is-sitwazzjoni ta' Domus Pacis u d-diversi raġunijiet li wasslu għal numru ta' deċiżjonijiet li kien meħtieġ li jieħu sabiex kulma jmur, dan il-proġett ikun jitmexxa aħjar u aktar fis-sod fl-aħjar interess tal-aħwa anzjani. Diversi persuni resqu għal interview biex jibdeu jaħdmu magħna bħala nurses u/jew care workers. Kien hemm min ma ġiex meqjus bħala xi ħadd li jkun tajjeb biżżejjed għalina. Oħrajn, għalkemm għoġobhom ħafna il-post u x-xogħol kellhom kundizzjonijiet li bla ebda mod ma stajna naċċettaw, fosthom li jaħdmu biss binhar u mhux bil-lejl, u li ma jaħdmux nħar il-Milied! Bil-għajnuna ta' Alla sar kuntratt ma waħda nurse li għandha esperjenza vasta fl-Emerġenza tal-isptar *Mater Dei* u mal-anzjani f'diversi djar tal-anzjani fosthom il-Mosta *Central Home* u id-Dar tal-anzjani ġewwa l-Mellieħa. Qed nistennew twegiba minn nurse raġel ieħor, u ninsabu f'kuntatti ma żewġ kompaniji ta' Nurses u *Care Workers*, waħda minnhom hija 'CommCare'. L-aħwa

anzjani jinsabu tħat il-kura ta' Dr. Jacqueline Padovani MD u sarulhom appuntamenti ġewwa l-isptar *St. James* ma' Dr. Peter Ferry MD li huwa Ġerontologista. L-anzjani tagħna nixtiequ u rridu nagħtuhom l-aħjar li nistgħu.

Fl-aħħar nett id-Definitorju Provinċjali iddiskuta u ddeċieda fuq numru ta' talbiet li sarulu. Laqqgħa oħra issa nhar it-Tnejn 14 ta' Marzu.

Marzu

Appuntamenti

- 2 ta' Marzu, Vista kanonika - Hamrun
- 10 ta' Marzu, Vista kanonika - Għawdex
- 11/12 ta' Marzu, "Fis-Salib il-Ħniena": Espożizzjoni tal-Kurċifiss Mirakuluż - Il-Belt
- 14 ta' Marzu, Definitorju Provinċjali - Rabat

Birthdays - Marzu

11. P. Joseph Magro
15. P. Paul Attard
21. P. Walter Vassallo
24. P. Gabriel Micallef
29. Fr. Clive Camilleri

Festi - Marzu

19. P. Ġużepp Camilleri
19. P. Joe Caruana
19. Mons. Joe Bonello
19. Fr. Ġużepp Debono
19. P. Joseph Magro
19. P. Joseph Ciappara

Esperjenza l-grazzja u l-ħniena

'Mulej, inti tagħlaq għajnejk għad-dnubiet tal-bnedmin, biex huma jindmu u taħfrilhom, għaliex int, Mulej, Alla tagħna'

Dan il-Kliem qaddis u profund meħud mill-Ktieb tal-Għerf (11:23), il-Knisja tużaħ fl-Antifona tal-Quddies ta' nhar l-Erbgħa ta' Ras ir-Randan. Filwaqt li juri l-ħniena infinita ta' Alla huwa kliem ta' stedina u sejħa għall-konverzjoni, biex il-bniedem jibdel id-direzzjoni ta' ħajtu u mill-ġdid nerġġu induru lejħ għax huwa għani fil-ħniena. Kull Randan huwa grazzja, u kull Randan huwa differenti fil-ħajja tal-bniedem għax dejjem hemm bżonn li ninbidlu biex insiru aħjar. San Franġisk t'Assisi, għex huwa wkoll din is-sejħa u esperjenza l-grazzja u l-ħniena tal-Konverzzjoni fil-ħajja personali tiegħu. Infatti fil-bidu tat-Testment tiegħu jikteb hekk: *'Il-Mulej ta' lili, fra Franġisk, il-grazzja biex nibda nagħmel penitenza hekk: għaliex billi jien kont ngħix fid-dnub id-dehra ta' l-imġddmin kienet għaliya wisq ta' min jistmerrha: iżda l-Mulej innifsu mexxini f'nofshom u jiena wrejt ħniena magħhom. U wara li qdejt dmiri lejhom, dak li qabel deherli li hu morr, inbidel għaliya fi ħlewwa għarruħ u għall-ġisem. Imbagħad, qgħadt ftit, u ħallejt id-dinja.'*



Huwa kien iħeġġeġ anki lil aħwa mhux biss għall-konverzzjoni u għall-penitenza imma li jkollhom fihom spirtu ta' talb u devozzjoni b'mod speċjali f'dan iż-żmien qaddis tar-Randan. Il-Knisja anki fiż-żminijiet tallum f'soċjetà li dejjem tinbidel tistedinna u tħeġġigna biex f'dawn 40 ġurnata nidħlu aktar fi spirtu ta' talb, nagħmlu penitenza u naħsbu f'dawk li huma fil-bżonn, filwaqt li nersqu lejn is-Sagramenti. Kif ngħixu r-Randan ser ngħixu l-ferħ tal-Għid. Aħna wkoll bħala Franġiskani, flimkien mal-Knisja, f'din is-Sena speċjali qed ngħixu din il-grazzja, għax għal dejjem il-ħniena tiegħu. Int wkoll tista tesperjenza l-imħabba u l-ħniena tiegħu, aħna bħala patrijiet nistgħu noffrulek din l-opportunità f'ambjent fratern u ta' silenżju. Tithajjar? Nixtiequlek Randan qaddis.

*P. Stephen Magro, OFM
Animatur Vokazzjonali*



www.vokazzjonijietfrangiskani.org

Jibdew l-aħħar semestru ġewwa Antonianum

L-istudenti tagħna Fr. Ramon u Fr. Clive, li bħalissa qeġħdin fil-Parroċċa San Gregorio VII, Ruma, għadhom kemm lestew b'suċċess l-eżamijiet fi tmiem l-ewwel semestru biex b'hekk jibdew it-tieni semestru li huwa ukoll l-aħħar wieħed biex huma jlestu dan il-kors ta' ħames snin għall-Baċellerat fit-Teoloġija ġewwa l-Universita Pontifiċja Antonianum.

F'dan l-aħħar semestru ser ikunu qeġħdin jistudjaw ħames materji teoloġiċi oħra, filwaqt li jkomplu jaħdmu fuq it-teżi li għandom jikkonsenjaw fil-bidu ta' Mejju.

F'Ġunju għandom jagħmlu l-aħħar eżamijiet u l-eżami finali li jikkonsisti fid-diskussjoni tat-teżi li qeġħdin iħejju. It-teżi ta' Fr.

Ramon se tkun tirrigwarda tema fil-morali sesswali, filwaqt li dik ta' Fr. Clive fl-istorja tal-Knisja.

Sadanittant huma mistennija ikunu magħna fil-fraternità tar-Rabat għaċ-ċelebrazzjonijiet tal-Ġimgħa l-Kbira u l-festi tal-Għid.

Nkomplu nitolbu għalihom f'dan il-mument importanti huma u jlestu l-aħħar fażi ta' l-istudji tagħhom ġewwa Ruma.



FGA: Iċċelebrat Martedì Grasso



Nhar it-Tlieta 9 ta' Frar il-Fraternità Gabriele Allegra ċċelebrat Martedì Grasso flimkien mal-fraternità Sant'Antnin. Din kienet tikkonsisti f'ikla fraterna wara ċċelebrazzjoni tal-Għasar.

L-għada l-erbgħa tal-irmied iċċelebrajna flimkien il-bidu tar-Randam Imqaddes fis-19:00pm. Qaddes il-Gwardjan tal-fraternità tal-Lateran.

Ikantaw fil-Vatikan



Nhar il-Ħadd, 10 ta' Frar, il-kor 'Vox Angelorum' kellu opportunità li jkanta waqt l-għeluq tal-festi tal-Milied f'quddiesa iċċelebrata ġewwa il-Bażilika ta' San Pietru fil-Vatikan. Għall-kor, li kien jammon-ta għal madwar 20 ruħ fosthom Fr. Ramon u Fr. Clive kienet esperjenza sabiħa mmens. Opportunità li kullhadd ikun jixtieq li sseħħ!

B'kant addattat matul il-quddies kollha, il-kor kellu ħafna kliem ta' tifhir minn dawk li attendew għal din iċċelebrazzjoni. Għal żmien l-Għid, l-istess kor ġie imwiegħed li se jerġa jingħata l-istess opportunità sabiex ikanta f'waħda miċċelebrazzjonijiet li jkun hemm ġewwa il-Vatikan.

B'hekk wara din l-esperjenza sabiħa, dan il-grupp ta' koristi baqa

jikber u issa bħala grupp jammonta għal madwar 26 ruħ. Sadanittant bħalissa il-kor qed jiltaqa għal provi darba f'ġimgħa sabiex jipprepara il-kant għal żmien ir-Randan u l-Għid.

Il-Ħolqien lejn użu aħjar tar-riżorsi



Fil-Kunvent tal-Belt nhar l-10 ta' Frar saret it-tieni sessjoni ta' Formazzjoni Permanenti dwar l-użu tar-Riżorsi. Is-sessjoni bdiet b'mument ta' talb u ħsibijiet tal-Papa Franġisku fuq l-ambjent. Il-laqgħa saret mil-Prof. Paul Pace li għamel preżentazzjoni bit-titlu "Il-Ħolqien lejn użu aħjar tar-riżorsi". Għamel riferenza għall-enciklika 'Laudato Si' tal-Papa Franġisku dwar il-ħolqien. Din il-laqgħa fuq ir-riżorsi tkompli ma dik li saret ġewwa Baħar iċ-Ċagħaq nhar il-25 ta' Jannar. Dan kollu għandu jwassal biex nagħmlu reviżjoni tal-istil tal-ħajja tagħna, kif nużaw il-mezzi li għandna ħa nkunu xhieda Evanġelika.

Reduce, Reuse & recycle huma tliet kelmiet biex aħna naqsu l-carbon footprint; dan hu anke proġett pilota tal-Laboratorju tal-Paci għall-kunventi tagħna.

FGA: Irtir fil-bidu tar-Randan



Is-Sibt 13 ta' Frar, il-Fraternità Gabriele Allegra, fejn qed jistudja P. Walter Vassallo għamlet nofs ta'

nhar irtir fil-bidu ta' żmien ir-Randan. Wara t-Tifhir ta' Sbiħ il-Jum u l-breakfast, ingabru fil-kappella għal riflessjoni fuq is-Samaritan it-Tajjeb minn P. Ernesto Dezza ofm. Imbagħad kellhom mument ta' talb individwali fis-skiet u reġgħu iltaqgħu għaċ-ċelebrazzjoni tal-Ewkaristija fil-11:30am.

Kungess f'għeluq is-sena tal-Ħajja kkonsagrata

"Ħajja kkonsagrata fl-unità" kien l-isem li bih ġie ċċelebrat kungress fil-belt tal-Vatikan, f'għeluq is-sena tal-Ħajja kkonsagrata bejn it-28 ta' Jannar u t-2 ta' Frar il-ġurnata ddedikata għal ħajja kkonsagrata. Għal dan il-kungress ħa sehem P. Joseph Magro, OFM flimkien ma' mistiedna mill-ordnijiet reliġjużi kollha: Ordo virginum, kontemplativi, l-istituti Reliġjużi, l-istituti Sekulari u l-istituti ta' "forom ġodda". (iktar informazzjon: ofm.org.mt)



NAWĠURAW
lill-qarreja tal-'AĦBAR'
Għid Qaddis